

ಉತ್ತರಿಸುತ್ತಾ ಲೋಕೋಪಯೋಗಿ ಇಲಾಖೆಯ ಕಾರ್ಯಪಾಲಕ ಅಭಿಯಂತ್ರರಿಂದ 5 ಕೊಠಡಿಗಳ ನಿರ್ಮಾಣಕ್ಕಾಗಿ ಅಂದಾಜು ಕಟ್ಟು ಮತ್ತು ನಕ್ಷೆಯನ್ನು ಕೇಳಲಾಗಿದ್ದು ಅವರು ಕಳುಹಿಸಿಕೊಟ್ಟಿದ್ದಾರೆಂದು ತಿಳಿಸಿರುತ್ತಾರೆ. ಇದು ಯಾವ ವರ್ಷದಲ್ಲಿ ಕಳುಹಿಸಿಕೊಟ್ಟಿದ್ದಾರೆ ? ಎಷ್ಟು ಅಂದಾಜು ಹಣವನ್ನು ಕೊಟ್ಟಿದ್ದಾರೆ ? ಏತಕ್ಕೋಸ್ಕರವಾಗಿ ಇಷ್ಟೊಂದು ವಿಳಂಬವಾಗುತ್ತಿದೆ ? ಇಷ್ಟೊಂದು ತೊಂದರೆ ಇದ್ದರೂ ಈ ವರ್ಷದ ಬಡ್ತಿ ಟೆನ್ಡರಿ ಏತಕ್ಕೆ ಸೇರಿಸಿಲ್ಲ ? ನಮ್ಮ ತಾಲ್ಲೂಕು ಹಿಂದುಳಿದ ತಾಲ್ಲೂಕು ಎನ್ನುವುದು ಸಚಿವರಿಗೂ ತಿಳಿದಿರತಕ್ಕಂಥ ವಿಷಯವಾಗಿದ್ದರೂ, ಅವರೂ ಕೂಡ ಹಿಂದುಳಿದವರಾಗಿದ್ದರೂ ಏತಕ್ಕೆ ಇಷ್ಟೊಂದು ವಿಳಂಬವಾಗುತ್ತಿದ್ದಾರೆಂದು ಕೇಳುತ್ತೇನೆ ? ಈಗಲಾದರೂ ಕೊಠಡಿಗಳ ಕೊರತೆಯನ್ನು ನೀಗಲು ಸೂಕ್ತ ಕ್ರಮ ತೆಗೆದುಕೊಳ್ಳಬೇಕೆಂದು ಕಳಕಳಿಯಿಂದ ಪ್ರಾರ್ಥನೆ ಮಾಡಿಕೊಳ್ಳುತ್ತೇನೆ.

ಶ್ರೀ ಬಿ. ರಾಜಯ್ಯ.—ಮಾನ್ಯ ಅಧ್ಯಕ್ಷರೆ, ಮಾನ್ಯ ಸದಸ್ಯರ ಕಳಕಳಿ ನನಗೆ ಅರ್ಥವಾಗಿದೆ. ಈ ಸಾರಿ 5 ಕೊಠಡಿಗಳನ್ನು ಕಟ್ಟಿಸಿಕೊಡುವುದಕ್ಕೆ ಲೋಕೋಪಯೋಗಿ ಇಲಾಖೆಯವರಿಗೆ ಹೇಳಿದ್ದೇನೆ. ಈ ಕಟ್ಟಡವನ್ನು ಕಟ್ಟಿಸುವ ಸಲುವಾಗಿ ಶ್ರೀಮತಿ ಮರಿಯಮ್ಮ ನವರು 20 ಸಾವಿರ ರೂಪಾಯಿಗಳ ಧನಸಹಾಯವನ್ನು ಏನು ಮಾಡಿರುತ್ತಾರೆ ಅದನ್ನು ನಮ್ರತೆಯಿಂದ ಸ್ವೀಕರಿಸಿ, ಅ ಹಣವನ್ನು ಸದುಪಯೋಗ ಪಡಿಸಿಕೊಳ್ಳಲು ಪ್ರಯತ್ನ ಮಾಡುತ್ತೇನೆ.

ವಿಷಯ :- ಬೆಳಗಾಂನಲ್ಲಿರುವ ಕನ್ನಡ ಪ್ರಾಥಮಿಕ ಶಾಲೆಗಳಲ್ಲಿ ನಡೆಸಲಾಗುತ್ತಿರುವ ತರಗತಿಗಳು.

ಪ್ರ. ಸಂ. 605(1543) ಶ್ರೀ ಆರ್. ಸಿ. ಬಾಳೇಕುಂದರಗಿ (ಬೈಲಹೊಂಗಲ).—ಮಾನ್ಯ ಶಿಕ್ಷಣ ಮಂತ್ರಿಗಳು ಈ ಕೆಳಕಂಡ ಪ್ರಶ್ನೆಗಳಿಗೆ ದಯವಿಟ್ಟು ಉತ್ತರಿಸುವರೆ :-

ಅ. ಬೆಳಗಾಂ ಜಿಲ್ಲೆಯಲ್ಲಿನ ಕನ್ನಡ ಪ್ರಾಥಮಿಕ ಶಾಲೆಗಳಲ್ಲಿ ಅನೇಕ ವರ್ಷಗಳಿಂದ ಬೆಳಗ್ಗೆ ಹಾಗೂ ಸಂಜೆ ತರಗತಿಗಳನ್ನು ನಡೆಸುತ್ತಿದ್ದುದು ನಿಜವಲ್ಲವೇ ;

ಆ. ಕೆಲವು ಸಮಯದಿಂದ ಈ ವಿಧಾನವನ್ನು ಬದಲಾಯಿಸಿರುವುದು ನಿಜವೇ ;

ಇ. ಇದರಿಂದಾಗಿ ಶಾಲೆಯ ಮಕ್ಕಳಿಗೆ ತೊಂದರೆಯಾಗಿರುವುದು ಸರ್ಕಾರದವರಿಗೆ ಗೊತ್ತಿದೆಯೇ ;

ಈ. ಹಾಗಿದ್ದಲ್ಲಿ, ಈ ವಿಧಾನವನ್ನು ಬದಲಾಯಿಸಿ ಮೊದಲು ನಡೆಯುತ್ತಿದ್ದಂತೆಯೇ ತರಗತಿಗಳನ್ನು ನಡೆಸುವಂತೆ ಮಾಡಲು ಸರ್ಕಾರದವರು ಕ್ರಮ ಕೈಕೊಳ್ಳುವರೇ ?

ಶ್ರೀ ಬಿ. ರಾಜಯ್ಯ (ಶಿಕ್ಷಣ ಮಂತ್ರಿಗಳು) :-

ಅ. ಹೌದು.

ಆ. ಹೌದು.

ಇ. ಇದುವರೆಗೂ ಯಾವ ದೂರೂ ಬಂದಿಲ್ಲ.

ಈ. ಬೇಡಿಕೆ ಬಂದಲ್ಲಿ ಪರಿಗಣಿಸಲಾಗುವುದು.

ವಿಷಯ :- ಬೀರೂರಿನ ಸರ್ಕಾರಿ ಬಾಲಕೀಯರ ಪ್ರೌಢಶಾಲೆಯ ಕಟ್ಟಡವನ್ನು ದುರಸ್ತಿಗೊಳಿಸುವುದು.

ಪ್ರ. ಸಂ. 606 (1574) ಶ್ರೀ ಎಸ್. ಆರ್. ಲಕ್ಷ್ಮಯ್ಯ (ಬಿರೂರು).—ಮಾನ್ಯ ಶಿಕ್ಷಣ ಮಂತ್ರಿಗಳು ಕೆಳಕಂಡ ಪ್ರಶ್ನೆಗಳಿಗೆ ದಯವಿಟ್ಟು ಉತ್ತರಿಸುವರೆ :-

ಅ. ಬೀರೂರಿನಲ್ಲಿರುವ ಸರ್ಕಾರಿ ಬಾಲಕೀಯರ ಮಾಧ್ಯಮಿಕ ಶಾಲೆ ಮತ್ತು ಸರ್ಕಾರಿ ಬಾಲಕರ ಪ್ರಾಥಮಿಕ ಶಾಲಾ ಕಟ್ಟಡಗಳು ದುಸ್ಥಿತಿಯಲ್ಲಿರುವುದು ಸರ್ಕಾರದವರ ಗಮನಕ್ಕೆ ಬಂದಿದೆಯೇ ;

ಆ. ಹಾಗಿದ್ದಲ್ಲಿ, ಮುಂದಿನ ಶೈಕ್ಷಣಿಕ ವರ್ಷ ದೊಳಗಾಗಿ ಆ ಕಟ್ಟಡಗಳನ್ನು ರಿಪೇರಿ ಮಾಡಿಸಲು ಸರ್ಕಾರ ಕ್ರಮಕೈಗೊಳ್ಳುವುದೇ ?

ಶ್ರೀ ಬಿ. ರಾಜಯ್ಯ (ಶಿಕ್ಷಣ ಮಂತ್ರಿಗಳು) :-

ಅ. ಹೌದು.

ಆ. ಲೋಕೋಪಯೋಗಿ ಇಲಾಖೆಯವರನ್ನು ತುರ್ತು ರಿಪೇರಿ ಕೈಗೊಳ್ಳಲು ಕೋರಲಾಗಿದೆ.